

பிரஸார் பாரதி
இந்திய வானொலி, சென்னை-4
30 11 2024 **SATURDAY** 6 45 **AM**
வணக்கம். மாநில செய்திகள்

தலைப்புச் செய்திகள்

- வங்கக்கடலில் உருவான **Fenjal** புயல் இன்று புதுச்சேரி அருகே கரையை கடக்கும் என்று சென்னை வானிலை ஆய்வு மையம் தெரிவித்துள்ளது.
- புயல் கரையை கடப்பதால், சென்னை, செங்கல்பட்டு, விழுப்புரம், கடலூர் மாவட்டங்களில் முன்னெச்சரிக்கை நடவடிக்கைகள் மேற்கொள்ளப்பட்டுள்ளன.
- ஓடிசா மாநிலம், புவனேஸ்வரில் நடைபெறும் காவல்துறை தலைமை இயக்குநர்கள் மாநாட்டில், பிரதமர் திரு. நரேந்திர மோடி இன்றும் நாளையும் பங்கேற்கிறார்.
- தமிழகத்தில் அரசு மருத்துவமனைகளில் உள்ள மருத்துவர் காலிப் பணியிடங்களுக்கு வரும் ஜனவரி மாதம் 5ஆம் தேதி தேர்வு நடத்தப்படும் என்று மாநில மக்கள் நல்வாழ்வுத்துறை அமைச்சர் திருமா. சுப்பிரமணியன் கூறியுள்ளார்.
- இந்தியா - ஆஸ்திரேலிய பிரதமரின் லெவன் அணிகளுக்கு இடையேயான இரண்டு நாள் கிரிக்கெட் போட்டி இன்று தொடங்கவுள்ளது.

>>>><<<<

வங்கக்கடலில் உருவான **Fenjal** புயல் இன்று கரையை கடக்கிறது.

இந்தப் புயல் மகாபலிபுரத்திற்கும் காரைக்காலுக்கும் இடையே புதுச்சேரி அருகே இன்று பிற்பகல் கரையை கடக்கும் என்று சென்னை வானிலை ஆய்வு மைய இயக்குநர் திரு. செந்தாமரைக்கண்ணன் தெரிவித்துள்ளார்.

(சவுண்ட் பைட் - செந்தாமரை 47 செகண்ட்ஸ்)

புயல் காரணமாக, சென்னை, திருவள்ளூர், காஞ்சிபுரம், செங்கல்பட்டு, ராணிப்பேட்டை, மயிலாடுதுறை, கள்ளக்குறிச்சி மாவட்டங்களில் அனைத்து பள்ளி மற்றும் கல்லூரிகளுக்கு இன்று விடுமுறை அளிக்கப்பட்டுள்ளது.

மாணவர்களுக்கு சிறப்பு வகுப்பு, தேர்வு போன்ற எதையும் நடத்த வேண்டாம் என்று மாநில அரசு அறிவுறுத்தியுள்ளது.

தகவல் தொழில்நுட்ப நிறுவனங்கள், தங்களது பணியாளர்களை இன்று வீட்டிலிருந்து பணிபுரிய மாநில அரசு அறிவுறுத்தியுள்ளது.

இன்று பிற்பகல் புயல் கரையை கடக்கும்போது, கிழக்கு கடற்கரை சாலை மற்றும் பழைய மகாபலிபுரம் சாலையில் பொதுப் போக்குவரத்து தற்காலிகமாக நிறுத்தப்படும் என்று அரசு அறிவித்துள்ளது.

புயல் கரையை கடக்கும் போது, கனமழை மற்றும் பலத்த காற்று வீசக்கூடும் என்பதால், பொதுமக்கள் அனைவரும் அத்தியாவசிய தேவை தவிர, இதர பணிகளுக்கு வெளியில் வருவதை தவிர்க்குமாறு கேட்டுக் கொள்ளப்பட்டுள்ளது.

குறிப்பாக, கடற்கரை, பொழுதுபோக்கு பூங்காக்கள், கேளிக்கை நிகழ்ச்சிகளுக்கு செல்வதை தவிர்க்குமாறும் தமிழ்நாடு பேரிடர் மேலாண்மை ஆணையம் கூறியுள்ளது.

இந்நிலையில், புயல் முன்னெச்சரிக்கை நடவடிக்கையாக விழுப்புரம் மாவட்டம், மரக்காணத்திற்கு தேசிய பேரிடர் மீட்புக் குழுவினர் சென்றுள்ளனர்.

ரப்பர் படகுகள், மரம் அறுக்கும் இயந்திரம் உள்ளிட்டவற்றுடன் அவர்கள் தயார் நிலையில் நிறுத்தி வைக்கப்பட்டுள்ளனர்.

செங்கல்பட்டு மாவட்டத்தில் புயல் முன்னெச்சரிக்கை நடவடிக்கைகள் மேற்கொள்ளப்பட்டுள்ளதாக எமது செய்தியாளர் தெரிவிக்கிறார்.

(வாய்ஸ் டைட் - சுரேகா 45 செகண்ட்ஸ்)

புயல் காரணமாக, திருவள்ளூர் மாவட்டத்தில் எண்ணூர் முதல் பழவேற்காடு வரை, கடலோரப் பகுதிகளில் உள்ள மீனவ கிராமங்களில் கடல் அலைகளின் சீற்றம் அதிகரித்து காணப்படுகிறது.

ராணிப்பேட்டை, திருவண்ணாமலை, வேலூர், பெரம்பலூர், அரியலூர், தஞ்சாவூர், திருவாரூர், மயிலாடுதுறை, நாகப்பட்டினம் ஆகிய மாவட்டங்களிலும், காரைக்கால் பகுதியில் ஒரு சில இடங்களிலும் இன்று கன முதல் மிககனமழை பெய்யக்கூடும் என்று தெரிவிக்கப்பட்டுள்ளது.

திருப்பத்தூர், கிருஷ்ணகிரி, தருமபுரி, சேலம், நாமக்கல், திருச்சி, புதுக்கோட்டை மற்றும் கரூர் மாவட்டங்களில் ஓரிரு இடங்களில் கமைழை பெய்ய வாய்ப்புள்ளதாகவும் வானிலை ஆய்வு மையம் கூறியுள்ளது.

>>>><<<<

ஓடிசா மாநிலம், புவனேஸ்வரில் நடைபெறும் காவல்துறை தலைமை இயக்குநர்கள் மாநாட்டில், பிரதமர் திரு. நரேந்திர மோடி இன்றும் நாளையும் பங்கேற்கிறார்.

மத்திய உள்துறை அமைச்சர் திரு. அமித் ஷா நேற்று இந்த மாநாட்டை தொடங்கி வைத்தார்.

தேசிய பாதுகாப்பு பிரச்சினைகள் தொடர்பாக, காவல்துறை உயரதிகாரிகளுடன் மத்திய உள்துறை அமைச்சுத்தின் உயரதிகாரிகள் கலந்துரையாடும் வகையில் இந்த மாநாடு நடைபெற்று வருகிறது.

தீவிரவாத தடுப்பு நடவடிக்கை, நக்ஸல் தீவிரவாதம், கடலோர பாதுகாப்பு, புதிய குற்றவியல் சட்டங்கள், போதைப்பொருள் கடத்தல் தடுப்பு உள்ளிட்ட பல்வேறு விஷயங்கள் இம்மாநாட்டில் விவாதிக்கப்படவுள்ளது.

சிறப்பாக பணிபுரிந்த காவல்துறை அதிகாரிகளுக்கு குடியரசுத் தலைவரின் காவல் பதக்கங்களும் வழங்கப்படவுள்ளது.

இந்த மாநாடு குறித்து, பிரதமர் அலுவலகம் வெளியிட்டுள்ள அறிக்கையில், நாட்டின் பாதுகாப்பை பலப்படுத்த காவல்துறை உயரதிகாரிகளின் சிறந்த ஆலோசனைகளை கேட்பதற்கு, பிரதமர் மிகவும் ஆர்வமாக உள்ளதாக தெரிவிக்கப்பட்டுள்ளது.

இந்த மாநாட்டில் தேசிய பாதுகாப்பு ஆலோசகர் திரு. அஜித் தோவல், பிரதமரின் முதன்மைச் செயலர் திரு. பி.கே. மிஸ்ரா உள்ளிட்ட முக்கிய அதிகாரிகள் கலந்து கொள்கின்றனர்.

>>>><<<<

தமிழகத்தில் அரசு மருத்துவமனையில் உள்ள மருத்துவர் காலிப் பணியிடங்களுக்கு ஜனவரி மாதம் 5ஆம் தேதி தேர்வு நடத்தப்படும் மாநில மக்கள் நல்வாழ்வுத்துறை அமைச்சர் மா. சுப்பிரமணியன் தெரிவித்துள்ளார்.

சென்னையில் நேற்று செய்தியாளர்களிடம் பேசிய அவர், சுகாதாரத் துறையில் காலியாக உள்ள பணியிடங்களை நிரப்புவதற்கு தொடர்ச்சியான நடவடிக்கை எடுக்கப்பட்டு வருவதாக கூறினார்.

கடந்த 6 மாதங்களுக்கு முன்பு ஆயிரத்து 21 மருத்துவர் பணியிடங்கள் நிரப்பப்பட்டதாகவும், நடப்பாண்டில் 2 ஆயிரத்து 553 பணியிடங்கள் நிரப்பப்படவுள்ளதாகவும் அமைச்சர் தெரிவித்தார்.

>>>><<<<

இருவரிச் செய்திகள்

பாலஸ்தீன மக்களுக்கு சர்வதேச சமூகம், ஆதரவு தெரிவிக்க வேண்டும் என்று அரபு நாடுகளின் நாடாளுமன்றம் கேட்டுக் கொண்டுள்ளது.

>>>><<<<

மூன்றாவது ஆசியான்-இந்தியா இசைத் திருவிழாவை புதுதில்லியில் நேற்று மத்திய வெளியுறவுத்துறை இணையமைச்சர் திரு. **Pabitra Mirgherita** தொடங்கி வைத்தார்.

>>>><<<<

அஸ்ஸாம் மாநிலம், **Karbi Anglong** பகுதியில் இன்று அதிகாலை லேசான நிலநடுக்கம் ஏற்பட்டது. இது ரிக்டர் அளவையில் 2 புள்ளி ஒன்பதாக பதிவானது.

>>>><<<<

பஞ்சாப் மாநிலத்தில் பாகிஸ்தான் எல்லையை ஒட்டியுள்ள பகுதியில் இரண்டு ட்ரோன்களில் கொண்டு வரப்பட்ட ஆயிரத்து 132 கிலோ கஞ்சாவை, எல்லைப் பாதுகாப்புப் படையினர் கைப்பற்றினர்.

>>>><<<<

சேலம் புத்தக திருவிழாவை சுற்றுலாத் துறை அமைச்சர் திரு. ராஜேந்திரன் நேற்று தொடங்கி வைத்தார்.

>>>><<<<

காஞ்சிபுரம் மாவட்டம், திருப்புக்குழி கிராமத்தில் உள்ள அரசு மேல்நிலைப் பள்ளியில் ஸ்மார்ட் வகுப்பறைகளை ஆட்சியர் திருமதி. கலைச்செல்வி மோகன் நேற்று பார்வையிட்டு ஆய்வு செய்தார்.

>>>><<<<

புதுக்கோட்டை மாவட்டம், கீரமங்கலத்தில் சொந்தமாக நூலகத்தை பராமரித்து, சேவையாற்றி வந்த திரு. சேக்தாவூத் பஷீர்-க்கு ஆட்சியர் திருமதி. அருணா விருது வழங்கி பாராட்டினார்.

>>>><<<<

ஐயப்ப பக்தர்களின் வசதிக்காக கன்னியாகுமரி மற்றும் நாகர்கோவிலிலிருந்து பம்பைக்கு நேற்று முதல் சிறப்பு பேருந்துகள் சேவையை தமிழ்நாடு அரசு விரைவு போக்குவரத்துக் கழகம் தொடங்கியுள்ளது.

>>>><<<<

சென்னையில் மெட்ரோ ரயில் சேவைகள் இன்று வழக்கம் நடைபெறும் நடைபெறும் என்று மெட்ரோ ரயில் நிர்வாகம் தெரிவித்துள்ளது.

>>>><<<<

விளையாட்டுச் செய்திகள்

இந்தியா - ஆஸ்திரேலிய பிரதமரின் லெவன் அணிகளுக்கு இடையேயான இரண்டு நாள் கிரிக்கெட் போட்டி இன்று தொடங்கவுள்ளது.

கான்பராவில் நடைபெறவுள்ள இப்போட்டி இந்திய நேரப்படி இன்று காலை மணி 9.10-க்கு தொடங்கும் என்று அறிவிக்கப்பட்டுள்ளது.

கடந்த 20 ஆண்டுகளில் இந்திய அணி, ஆஸ்திரேலிய பிரதமரின் லெவன் அணியுடன் விளையாடுவது இது நான்காவது முறையாகும்.

ரோஹித் சர்மா தலைமையிலான இந்திய அணி, ஆஸ்திரேலியாவின் அனுபவமிக்க கிரிக்கெட் வீரர்களை இப்போட்டியில் சந்திக்கவுள்ளது.

>>>><<<<

19 வயதுக்குட்பட்டோருக்கான ஆசிய கோப்பை கிரிக்கெட் போட்டியில் இந்தியா இன்று பாகிஸ்தானை எதிர்கொள்கிறது.

துபாயில் நடைபெறவுள்ள இப்போட்டி, இன்று காலை மணி 10.30-க்கு தொடங்குகிறது.

இன்று சார்ஜாவில் நடைபெறவுள்ள மற்றொரு போட்டியில், ஐக்கிய அரபு எமிரேட் அணி - ஜப்பானை எதிர்கொள்கிறது.

>>>><<<<

ஐஎஸ்எல் கால்பந்துப் போட்டியில், நேற்று நடைபெற்ற ஆட்டத்தில் ஈஸ்ட் பெங்கால் அணி 1-0 என்ற கோல்கணக்கில் ஒருங்கிணைந்த வடகிழக்கு அணியை வென்றது.

இன்று நடைபெறவுள்ள ஆட்டங்களில் மும்பை அணி - ஹைதராபாத் அணியையும், மோகன் பஹான் அணி - சென்னை அணியையும் எதிர்கொள்ளவுள்ளது.

>>>><<<<

புரோ கபடி லீக் போட்டியில் நேற்று நடைபெற்ற ஆட்டத்தில் ஹரியானா 42-30 என்ற புள்ளிக்கணக்கில் தமிழக அணியை வென்றது.

மற்றொரு போட்டியில் புனே அணி 34-33 என்ற புள்ளிக்கணக்கில் குஜராத் அணியை தோற்கடித்தது.

>>>><<<<

2025ஆம் ஆண்டுக்கான சாம்பியன்ஸ் கோப்பைக்கான கிரிக்கெட் போட்டி குறித்து சர்வதேச கிரிக்கெட் கவுன்சிலின் நிர்வாகிகள் நேற்று காணொலி வாயிலாக ஆலோசனை நடத்தினர்.

பாதுகாப்பு காரணங்களால் பாகிஸ்தானில் நடைபெறவுள்ள போட்டிகளில் பங்கேற்க முடியாது என்று இந்திய அணி அறிவித்துள்ளதால், அது குறித்து இக்கூட்டத்தில் விவாதிக்கப்பட்டதாக தெரிகிறது.

பாகிஸ்தானை தவிர்த்து வேறொரு நாட்டில் போட்டியை நடத்தினால், அதில் இந்திய அணி பங்கேற்கும் என்று ஏற்கனவே இந்திய கிரிக்கெட் கட்டுப்பாட்டு வாரியம் அறிவித்துள்ளது.

>>>><<<<